

Oljuboringin:

# Framvegis óvissa

OLJULEITING/ANALYSIA

Jan Müller

Tað hevur eftir øllum at døma gingið nakað seinri enn ætlað hjá BP við tess fyrstu boring í Føroyum. Ætlanin var at røkka endaliga málinum um mánaðarskiptið. Hjarnar Djurhuus, stjóri hjá BP sigur, at boringin nú er sett til at verða liðug millum 12. og 15. september tvs. einar tvær vikur longri enn mett varð. Enn resta einir 800-900 metrar í. Ein orsök til at tað gongur spakuligari nú er tann, at teir eru komnir í rættliga hart tilfar. Sosialurin skilur, at hetta er ikki beinleiðis basalt. Men tað hevur so við sær, at tað tekur longri tíð at bora. Hjá BP vilja teir ikki gera nakrar viðmerkingar til, at borurin á West Navion nú er farin at bora meira til síðuna, sokallað »side-tracking«. Ymsar orsøkir kunnu verða til hetta. Ein er, at man roynir at sleppa undan tí harða tilfarinum. Ein onnur at man kanska hevur endurskotið arbeiðsskránna og heldur betri móguleikar liggja við eini nýggjari kós, sum gongur meira til síðuna. Eingin móguleiki er at fáa nakra viðmerking frá Oljumálastýrinum heldur, men tað er ikki óvanligt undir slíkum boringum aðrastaðni, at oljufeløg og myndugleikar semjast um at broyta eitt fastlagt boriprogramm, um hetta verður hildið skilagott og skapar nýggjar móguleikar. Tað er tó ikki móguligt at fáa váttáð, um talan er um slíkt í Svinoyarbrunninum.

Tað er annars ógjørligt at fáa nakað at vita um úrslit av boringunum, men at boringin hjá BP nú fer at taka upp til tvær vikur longri enn upprunaliga ætlað, kann merkja, at boringin ikki gongur uttan trupulleikar.

Ætlanin er, at West Navion skal bora ein annan brunn fyrri BP og Shell, tá uppgávan á føroyska landgrunninum er liðug. Bretsku megin markið. Eftir øllum at døma kemur tann boringin nakað í drag, nú West Navion skal bora til miðjan september. Eftir tí Sosialurin hevur kunnað funnið fram til, so hevur BP fleiri mál (targets) í síni boring. Eitt høvuðsmál, sum tað kom til fyrri eini tíð síðani og síðani í hvussu er eitt mál á gott og væl 4800 metrum.

Hvat boritíðini viðvíkur, so er tað rættliga ymiskt, hvussu skjótt gongur at bora, tí tað veldst m.a. um, hvussu hart tilfarið er. Gongst væl kanst tú bora einar 20 til 25 metrar um tíman, men gongst illa, kann talan verða um heilt niður í 1-2 metrar um tíman.

Hvat viðvíkur boringini hjá Statoil, gongur hon sum ætlað. Rúni Hansen, stjóri er eins fámæltur sum starvsfelagi hansara hjá BP. Men út frá støðuni í farnu viku kann hetta merkja, at enn eru einir 500 metrar ella so eftir á mál. Rúni Hansen hevur hevur tó onga aðra viðmerking enn hana, at boringin hevur gingið væl, og at teir rokna við at kunna gera støðuna upp tíðliga í næstu viku, sum teir jú alla tíðina hava sagt.

Tað skilst, at eisini Statoil er komið forbi í hvussu er eitt av sínum málum.

Um so var at BP ella Statoil longu høvdu troffið við olju ella gass, so hevði Oljumálastýrið uttan iva longu havt sent tíðindaskriv út. At einki tíðindaskriv enn er komið út um úrslit av leitingini higartil kundi tí bent á – hetta er okkara meting – at hvørki av oljufelgunum er komið fram á olju ella gass, men at



West Navion hevur nú borað í góðar fimm vikur

Oljumálastýrið bíðar við at kunngerá nakað, fyrr enn feløgini ella annað av teimum er komið niður til endaliga málið. Og sum stóðan sær út í løtuni fer komandi vikuskifti móguliga at vera hæddarpunktið ella endabresturin í Statoil-boringini, og kunnu vit tí móguliga vænta tíðindaskriv frá Oljumálastýrinum tíðliga í næstu viku. Tíðindi kunnu tá ganga báðar vegir.

Hin móguleikin er eisini til staðar, nú talan er um »tight hole« status tsv. at einans nøkur fá fólk hava atgongd til upplýsingarnar, at tað hevur boritíð til at halda so tætt, at einki er likið út um mógulig fund. Tað kenna vit meira enn so aðrastaðni frá. Hetta var m.a. ætlanin við fyrsta fundinum, BP gjørdi við markið í 93, tá tað fann Foinavenfeltið, men har

vóru tað so vakni eygu umborð á Smyrli, sum avdúkaðu fundið, tá tey sóu gasslogan frá boripallinum. Tann móguleikin er so eisini enn til staðar í boringini hjá BP hesumegin markið, tí finnur BP nakað, skal tað testa goymsluna. Og tá slepst ikki undan gassloganum.

## Eigur ikki at koma óvart á

Tað eigur neyvnan at koma óvart á hvørki oljufeløg ella føroyskar myndugleikar, um hesar fyrstu boringarnar nakrantíð á føroyska landgrunninum ikki enda við lønandi fundum. Vit skulu ikki gloyma, at boraðir vórðu meira enn 150 brunnar vestan fyrri Hetland, áðrenn fyrsta lønandi fundið varð gjørt.

Tað, sum hevur gjørt, at

oljufeløgini hava verið so bjartskygd, er fyrst og fremst fatan teirra av jarðfrøðini, nevnliga hon at lögini á føroyska landgrunninum líkist teimum bretska megin markið, har stór fund eru gjørd. Hetta bjartskygni hevur so gjørt, at oljufeløgini hava viljað satsað fleiri hundrad milliónir í boring, tó at tey onga trygd frammanundn hava fyrri at raka rætt við fyrstu boring.

Men skuldi tað hent, at eingin olja verður funnin í hesum báðum fyrstu brunnunum, so nýtist tað ikki at merkja, at eingin olja er í føroysku undirgrundini. Hon er nevnliga stór, og oftani er tað at finna olju sum at leita eftir eini knappanál í eini sátu. Við øðrum orðum kann oljan, er hon er, liggja goymd aðrastaðni, t.d. í økinum

hjá Amerada Hess ella hvør veit, í liseninum hjá Agip og Føroya Kolvetni. Ella kanska finst hon undir basaltinum. Er bjartskygnið og vónirnar hjá jarðfrøðingunum, sum eru teir, ið hava tulkað seismisku upplýsingarnar og harvið eisini sett út í kortið, stórt, so er tað eisini ein sannroynd, at óvissan er uppaftur størri.

Heilir 33 brunnar vórðu boraðir í norska øki, áðrenn fyrsta fundið varð gjørt. Í Føroyum verða tveir teir fyrstu brunnarnir boraðir í hesi løtu. Tí er rætt at sláa kalt vatn í blóðið, til boringarnar eru lidnar. Men so leingi borað verður, livir vónin ..... og ræðslan.

# Sosialurin

Lesið Sosialin  
-tað loysir seg!